

Qorti ta' l-Appell
(Kompetenza Inferjuri - Ghawdex)

Imhallef Anthony Ellul

Illum il-Gimgha 23 ta' Gunju 2017

Appell Civili numru:- 30/2015

**Albert Zammit [K.I. Nru. 95946G] u
Mary Jane Muscat [K.I Nru. 253472M]
(appellanti)**

vs

**Crystal Finance Investments Limited u
Carmel Attard (appellati)**

Il-Qorti:

Rat **I-Avviz tat-talba tal-atturi tal-14 ta' Lulju 2015** quddiem it-Tribunal ghal Talbiet Zghar permezz ta' liema ppremettew li (i) l-konvenuti huma debituri fil-konfront tal-atturi ghas-somma ta' elf, seba' mija, sitta u disghin Dollari Awstraljani u hamsa u disghin centezmu (AUD1796.95) ekwivalenti ghal elf, mija u tlieta u tmenin Ewro u sebgha u tletin centezmu (€1183.37) rapprezentanti danni sofferti minnhom; (ii) dan minhabba agir mhux professjonali tal-konvenut Carmel Attard, impjegat tal-kumpanija konvenuta gewwa Ghawdex, meta waqt li kien fdat bil-fiducja tal-atturi, ta pariri hziena dwar l-investimenti taghhom u heba minnhom taxxi u *charges*; (ii) oltre dan l-ammont, il-konvenuti ghandhom ihallsu ukoll l-imghax skont il-ligi; (iii) minkejja diversi interpellazzjonijiet, il-konvenuti baqghu inadempjenti. Huma talbu lit-Tribunal jikkundanna lill-konvenuta jhallsu s-somma msemija bl-imghaxijiet u l-ispejjez.

Rat **ir-Risposta tal-konvenuti tat-12 t'Awissu 2015**¹ permezz ta' liema eccepew illi (i) preliminarjament, il-konvenut Carmel Attard m'huwiex il-legittimu kontradittur in kwantu huwa dejjem agixxa fil-konfront tar-rikorrenti bhala mpjegat ta' Crystal Finance Investments Limited u ghalhekk dejjem in rapprezentanza ta' din l-istess kumpanija; (ii) bla pregudizzju, fil-mertu, it-talbiet attrici huma nfondati fid-dritt u fil-fatt; (iii) il-konvenuti dejjem agixxew prudentement fil-konfront tal-atturi, u skont ir-regoli u l-ligi applikabbli. Tant hu hekk li anki l-Awtorita' ta' Servizi Finanzjarji qieset ilment maghmul mill-istess atturi kontra l-konvenuti fuq il-kaz in

¹ Fol 12.

kwistjoni bhala nfondat; (iv) konsegwentement, il-konvenuti m'huma responsabbli għall-ebda hlas jew likwidazzjoni ta' danni fil-konfront tal-atturi.

Rat **is-sentenza tat-Tribunal għal Talbiet Zghar tad-19 t'Ottubru 2016²** li ddecidiet hekk-

"Għal dawn ir-ragunijiet, it-Tribunal qiegħed jaqta u jiddeciedi dan il-kaz billi filwaqt li jillibera lill-intimat Carmel Attard mill-osservanza tal-gudizzju, qiegħed jilqa l-eccezzjonijiet tas-socjeta' intimata u konsegwentement jichad it-talbiet tar-rikorrenti.

L-ispejjez kollha jithallsu mir-rikorrenti."

L-atturi appellaw minn din is-sentenza³ u l-konvenuti appellati wiegħbu⁴. Waqt is-seduta tat-3 ta' Marzu 2017⁵ deheru l-partijiet assistiti mid-difensuru tagħhom u saret trattazzjoni.

Il-Qorti rat l-atti.

Preliminari.

L-appellati ssollevaw il-pregudizzjali tan-nullita' tal-appell a bazi tal-artikolu 8 tal-Att dwar it-Tribunal għal Talbiet Zghar (Kap 380 tal-Ligijiet ta' Malta). In kwantu s-somma pretiza hi taht l-€1,500 stabbilita mill-ligi huma jargumentaw li l-appellanti setghu jappellaw biss fir-rigward ta' erba' kwistjonijiet specifici, u cioe' gurdizzjoni, preskrizzjoni, nuqqas ta' tharis tad-dispozzjonijiet tal-artikolu 7 (2) tal-Att u kazijiet fejn it-Tribunal ikun mar b'mod gravi kontra d-dettami tal-imparzjalita' u tal-ekwita' skont il-ligi b' mod illi jigu pregudkati d-drittijiet tal-appellanti. Fil-fehma tal-appellati ebda wahda minn dawn il-kwistjonijiet ma huma mertu tal-appell odjern għalhekk l-appell għandu jigi dikjarat irritu u null.

Konsiderazzjoni.

Huwa pacifiku li s-somma mitluba mill-appellanti f'dawn il-proceduri hija ta' €1,183.37, liema somma hija nferjuri għas-somma minima ta' €1,500 stabbilita mill-artikolu 8 (3) tal-Att dwar it-Tribunal għal Talbiet Zghar (Kap.380 tal-Ligijiet ta' Malta). Huwa applikabbli għalhekk is-sub-artikolu 2 ta' dan l-artikolu.

L-artikolu 8(2) tal-Att jipprovdi li:

² Fol 195.

³ Fol 204 et seq.

⁴ Fol 221 et seq.

⁵ Fol 233.

"Indipendentement mill-ammont tat-talba, jista' dejjem isir appell fil-każijiet li ġejjin:

(a) fuq kull haġa li jkollha x'taqsam mal-ġurisdizzjoni tat-Tribunal;

(b) fuq kull kwistjoni ta' preskrizzjoni;

(c) fuq kull nuqqas ta' tħaris tad-disposizzjonijiet tal-artikolu 7(2);

(d) meta t-Tribunal ikun b'mod gravi mar kontra d-dettami tal-imparzjalità u tal-ekwità skont il-liġi u dik l-azzjoni tkun ippreġudikat il-jeddijiet ta' min jappella."

Isegwi minn dan li mhux konsentit lil din il-Qorti tikkunsidra u tiddeċiedi appelli li jkunu bażati fuq aggravji li ma jinkwadrawx ruħhom taht xi wieħed mis-subparagrafi tas-subinciz (2) appena esposti. Kif qalet din il-Qorti fil-kaz **Champalin Company Limited vs Clinton Zammit et deciza fit-23 t'April 2010**⁶ -

"Ibda biex din il-Qorti ma tistax ma taghmilx bhala osservazzjoni procedurali illi, trattasi li l-ammont tat-talba hu inferjuri għal €1164.69⁷.....l-uniku rimedju li kellha s-socjeta` appellanti għall-ingress quddiem din il-Qorti kien dak li tikkwalifika l-appell tagħha taht xi wieħed mill-ipotesijiet prefissi fis-subinciz (2) ta' l-istess Artikolu 8."

U fil-kaz **Mirage Holdings Ltd vs Cihan Kalkan deciz fl-24 ta' Gunju 2015**⁸ -

"A propozitu ta' dan id-dispost tal-liġi intqal fid-decizjoni fl-ismijiet "Gasam Insurance Agency Limited noe -vs- The Cargo Handling Company Limited", (Appell, 13 ta' Jannar 1999) illi "hu car li kull rikors ta' appell li ma jkunx jaqa' fil-parametri ta' xi wahda minn dawn is-subincizi jkun irritu u null u għandu jigi skartat minn dina l-Qorti. Inoltre għandu jkun ukoll car mill-istess rikors ta' l-appell illi l-appellant kellu jhossu aggravat bid-decizjoni tat-Tribunal in kwantu kienet tivvjola xi wahda mis-subincizi fuq elenkati kif dispost fl-artikolu 8 ta' l-istess Att Nru. V ta' l-1995".

L-aggravji mressqa mill-appellanti fil-kaz tal-lum huma tnejn:

1. Nuqqas ta' qbil mad-decizjoni tat-Tribunal fejn l-appellat Carmel Attard gie liberat mill-osservanza tal-gudizzju in vista tal-fatt li hu kien haddiem tal-kumpanija l-ohra konvenuta;

u

2. Apprezzament zbaljat tal-provi.

Għall-Qorti ma hemm ebda dubju li l-aggravji mressqa quddiem din il-Qorti ma jitrattawx kwistjonijiet dwar ġurisdizzjoni tat-Tribunal, dwar preskrizzjoni jew dwar iz-zewg cirkostanzi li jistgħu iqumu quddiem it-Tribunal kif stipulati fl-artikolu 7(2) tal-Att.

Lanqas ma gie sollevat ilment ta' xi lezjoni tal-principji ta' imparzjalità jew ekwità tat-Tribunal fl-agir tiegħu. Izda anke li kieku kellha din il-Qorti tevalwa l-aggravji tal-appellanti minn din l-

⁶ App Nru 691/08.

⁷ Din is-somma giet sostitwita għal €1500 bl-Att IV tal-2016 li dahal fis-sehh fid-19 ta' Jannar 2016.

⁸ App Nru 14/12.

ottika, ma tirriskontra xejn li jista' jwassalha ghall-konvinciment li b'xi mod it-Tribunal agixxa b'mod gravi kontra d-dettami tal-ekwita' u tal-imparzjalita'.

Fl-ewwel aggravju taghhom l-appellanti jsostnu li legalment l-appellat Carmel Attard ma kellux jigi liberat mill-osservanza tal-gudizzju il-ghaliex kien proprju huwa li kkawza d-danni. Izda l-argumenti taghhom juru biss li huma sempliciment ma jaqblux mal-konsiderazzjonijiet u l-konkluzjonijiet legali li wasal ghalihom it-Tribunal fl-ezercizzju tad-diskrezzjoni tieghu. Dan wahdu pero' ma jaghtix lok ghal appell a bazi ta' dan is-sub-inciz. Kif inghad fil-kaz **Caprice Glass Works Ltd vs Anthony Caruana et deciz minn din il-Qorti fis-26 ta' Novembru 2014**⁹ -

*"Illi fis-sentenza "**Grima Communications Company Limited vs Victor Said**" deciza fil-15 ta' Mejju, 2002 mill-Qorti ta' l-Appell kif diversament presjeduta l-Qorti qalet:*

*"Id-dritt ta' appell fit-Tribunal ghat-Talbiet Zghar ma jestendix ghal kazijiet fejn hu allegat li kien hemm applikazzjoni hazina tal-ligi mit-Tribunal hlief fejn dan esplicitament provdut [Ara **RAF Limited vs Vella Joseph** deciza fid-9 ta' Mejju, 1997 – Imh J Said Pullicino]. "Hu car li kull rikors ta' appell li ma jkunx jaqa' fil-parametri ta' xi wahda minn dawn issubincizi [8 (2) (a) sa (d)] jkun irritu u null u ghandu jigi skartat minn din il-Qorti...." – Aggravji principalment bazati fuq allegata interpretazzjoni u applikazzjoni hazina tal-ligi li bl-ebda mod ma huma marbuta u addebitati lil xi nuqqas ta' imparzjalita' tat-Tribunal jew ma' xi allegazzjoni li dan mar kontra d-dettami ta' l-ekwita' kif trid il-ligi ma jaqghux fil-parametri tal-artikolu 8(2) tal-Kapitolu 380."*

Fit-tieni aggravju taghhom l-appellanti ilmentaw minn dak li huma sejhu "apprezzament zbaljat tal-provi mit-Tribunal", u jsostnu li bil-provi li tressqu quddiem it-Tribunal "... ma setax wasal ghal decizjoni li ghalha wasal ghalha".

Il-Qorti tinnota li fl-evalwazzjoni tal-fatti t-Tribunal ikkunsidra li:

i. it-talba tal-atturi illum appellanti hija msejsa fuq il-fatt li skont huma, s-socjeta' konvenuta illum appellata kkawzatilhom danni fl-ammont ta' €1,183.37c kawza ta' agir mhux professjonali wara li tat pariri hziena dwar l-investimenti taghhom u hbiat minnhom taxxi u *charges*;

ii. Izda t-Tribunal ma qabilx ghax, fl-ewwel lok, ir r-rapprezentant tas-socjeta' appellata kien cempel lill-appellant Albert Zammit sabiex jinfurmah li l-investment li kellu f'munita Amerikana kien ser jibda jinzel kif effettivament ghamel. Ghalhekk ma jistax jinghad li huwa tah parir hazin f'dan ir-rigward. Infatti sakemm gie pprezentat l-affidavit ta' Carmel Attard, l-fond li fih kienu nvestiti l-flejjes tar-rikorrenti nizel b'disgha fil-mija (9%). Jekk xejn allura, l-parir kien wiehed tajjeb;

iii. L-istess haga jinghad ghar-rigward tat-taxxa u c-*charges*. It-taxxa tajjeb jew hazin trid tithallas u kif qal Carmel Attard in kontro-ezami, din xi darba jew ohra riedet tithallas. Ghalhekk ma hemmx kwistjoni ta' danni. Wara kollox, biex ir-rikorrenti hallsu t-taxxa sinjal li kienu qalghu l-flus;

⁹ App Nru 692/11.

iv. Dan apparti l-fatt li r-rikorrenti kien jaf li riedet tithallas it-taxxa ghax huwa kien iffirma dokument li jghid li din kellha tithallas;

v. Ghar-rigward tac-*charges* ta' wiehed fil-mija (1%), dawn kienu dovuti l-ghaliex ir-rikorrenti rega' nvesta mas-socjeta' appellata u skont id-dokument li kien iffirma huwa huwa suppost li kien jaf li kellu jhallas dan l-ammont li wara kollox kien ferm inqas min dak li suppost hallas fir-rejalta. Ghalhekk ukoll ma hemmx kwistjoni ta' danni;

vi. Ghaldagstant fil-fehma tal-istess Tribunal ma rrizultax li s-socjeta' appellata naqset b'xi mod f'dan il-kaz t-talbiet tal-appellanti gew michuda.

L-ilment tal-appellanti huwa li:

i. Meta l-appellant Albert Zammit staqsa lil Carmel Attard dwar xi hlasijiet hemm biex jinqaleb l-investment ir-risposta kienet li ma hemm ebda hlas meta dan ma kienx il-kaz;

ii. Attard ma nfurmax lil Zammit illi biex jaqleb minn investment ghall-iehor kien ser ikun hemm hlas ta' taxxa dovuta u lanqas qallu li kien hemm percentwal ta' spejjez biex jinfetah investment gdid;

iii. Kif xehed l-appellant quddiem it-Tribunal, li kieku huwa kien jaf li hemm dawn il-hlasijiet ma kienx jithajjar jibdel l-investment u ghalhekk il-kliem ta' Attard li ma kienx hemm hlasijiet xi jsiru kienet determinanti fid-decizjoni li ha Zammit biex jibdel l-investment;

iv. Dan kollu huwa ngann jew almenu negligenza grassa li ssarfet f'telf ta' fondi ghall-appellant.

Mis-suespost il-qorti m'ghandha l-ebda dubju li l-argumenti li saru fit-tieni aggravju jirriflettu biss in-nuqqas ta' qbil tal-appellanti mal-apprezzament tal-provi u m'hemmx ilment li b'xi mod it-Tribunal agixxa kontra l-ekwita' u l-imparzjalita'. Anzi, jirrizulta li l-provi kollha mressqa u l-pozizzjonijiet rispettivi tal-partijiet dwarhom, inkluz dak li qed jerga' jigi sottomess quddiem din il-Qorti mill-appellanti, gew mistharrga mit-Tribunal li wasal ghall-konkluzjoni li jaghti attendibilita' lit-tezi tal-appellati. Dan huwa gudizzju ta' fatt li bil-ligi hu mholli nterament fid-diskrezzjoni tat-Tribunal, liema gudizzju mhuwiex miftuh ghall-iskrutinju ta' din il-Qorti.

Kif fost ohrajn gie konfermat fil-kaz **Charles Vella et vs Mario Schembri deciz fl-24 t'April 2009**¹⁰ -

*"Fejn allura l-appell ikun.....bazat unikament fuq kritika ta' l-apprezzament ta' fatti s-sentenza ma hijiex impunjabbli bil-mezz ordinarju ta' l-appell ghax l-oggett ta' l-appell b'dik ir-raguni ma jikkonfigurax f'xi wahda minn daww il-ipotesijiet. Fuq dan il-gurisprudenza prevalenti hi wahda konkordi. Ara b'ezemplari "**Gasam Insurance Agency Ltd -vs- The Cargo Handling Co Ltd**", Appell, 13 ta' Jannar, 1999 u "**Andrew Spiteri -vs- Anthony Camilleri**", Appell, 5 ta' April, 2006. Jikkonsegwi illi l-appell kif konceptit hu wiehed vizzjat u dan ma jistax hlief iwassal ghad-deklaratorja ta' l-inammissibilita' tieghu;"*

¹⁰ App Nru 551/06.

*"Ghall-qorti m'hemmx dubju li bl-ewwel u t-tieni aggravju l-appellant qiegħed jistieden lil din il-qorti sabiex tagħmel apprezzament tal-provi mill-gdid. Pero' l-ebda wieħed mill-imsemmija paragrafi ma jidher li qiegħed jikkontempla appell minn punt ta' fatt (ara wkoll sentenza ta' din il-qorti, **Stephen Chircop vs Mary Grace Caruana** tat-28 ta' April, 2004). Il-qorti tagħmel ukoll riferenza għas-sentenza **The Village Bakery Limited vs Albert Balzan** tas- 17 ta' Marzu, 2003 fejn din il-qorti qalet hekk dwar l-imsemmija disposizzjoni: "Huwa bil-wisq car illi l-aggravju ma huwa xejn hlief kritika tal-apprezzament li għamel it-Tribunal għal dawk li huma fatti u konsiderazzjonijiet legali relatati għal dawn l-istess fatti. Jista' għalhekk jingħad minn skrutinju ta' l-obbjezzjonijiet ta' l-appellanti illi ma tezisti l-ebda nuqqas li l-ligi tippostula bħala l-uniku motiv li jagħti dritt għall-appell. Apparti l-kwistjoni ta' l-imparzjalita' li certament hawnhekk ma tokkorriex lanqas ma jista' jingħad illi l-appellanti wera pozittivament illi d-decizjoni "b'mod gravi" tinsab fondata kontra d-dettami ta' l-ekwita'. Fil-verita' t-Tribunal ma għamel l-ebda ezercizzju ta' ekwita' u d-decizjoni tiegħu kienet bazata unikament fuq konsiderazzjonijiet fattwali li rrizultawlu".*

Abraccjati wkoll dawn il-principji gurisprudenzjali, fic-cirkustanzi, l-Qorti ma ssib xejn fl-appell odjern li jista' b'xi mod iwassalha sabiex tikkonsidrah taht is-subinciz (2) tal-artikolu 8 tal-Kap 380.

Il-pregudizzjali mqajma mill-appellati dwar in-nullita' tal-appell hija għaldaqstant gustifikata.

Fi kwalunkwe kaz, l-appell fil-mertu huwa xorta mingħajr bazi, in kwantu l-qorti tqis:

A. Ilment dwar it-taxxa.

i. Fit- *Terms of Business Agreement* iffirmit bejn l-appellant Albert Zammit u l-appellat Carmel Attard għan-nom tas-socjeta' appellata fl-20 t'April 2009¹² u sussegwentement fl-1 ta' Lulju 2014, l-appellant kien irrikonoxxa l-obbligu tiegħu li jhallas it-taxxa dovuta fuq l-investimenti tiegħu. Fil-ftehim li ta bidu għar-relazzjoni ta' negozju bejn il-partijiet datat 20 t'April 2009, klawsola 5.6¹³ kienet tgħid hekk –

"It is hereby understood and agreed by the Parties that the Customer shall be responsible to pay any and all income and other Taxes whatsoever due under the laws of any relevant jurisdiction arising out of or in connection with the Customer's investment transactions and Customer's Assets and Money in terms of this Agreement and to file all necessary tax returns with the appropriate tax authorities and to comply with all other requirements of the said laws in connection with the said investment transactions and Customer's Assets and Money. For the

¹¹ App Nru 254/13.

¹² Fol 122 et seq.

¹³ Fol 125.

avoidance of doubt, the Company shall be entitled to make and shall make such deductions and withholdings from such or income derived there from as it may from time to time be required to do in terms of the laws of any relevant jurisdiction."

Fil-ftehim aggornat tal-1 ta' Lulju 2014, l-istess klawsola hija riprodotta u enumerata 5.5¹⁴.

ii. Dan ifisser li sa mill-bidu nett l-appellant kien konsapevoli tal-fatt li l-investimenti tieghu kienu suggett ghat-taxxa. Fatt li huwa stess ikkonferma fix-xhieda tieghu quddiem it-Tribunal fir-rigward ta' okkazzjoni precedenti meta kien gibed xi flus mill-investment tieghu mas-socjeta' appellata u hallas 15% withholding tax. Anzi huwa stess semma li kien hallas Lm1,000 jew Eur1,000 u li din it-taxxa trid tithallas bilfors¹⁵;

iii. Ghaldaqstant, il-fatt ammess minn Carmel Attard stess li dan ma regax gibidlu l-attenzjoni dwar it-taxxa li kien ser ikun soggett ghaliha fuq il-qliegħ¹⁶ ma titfa' ebda responsabbilta' legali fuq l-appellati ghax l-appellanti huma tenuti li jafu b'dan l-obbligu taghhom mid-dokumenti ffirmati minnhom stess;

iv. Inoltre, kif anke kkonkludiet l-investigazzjoni li saret mill-MFSA, il-kompitu ta' Carmel Attard kien biss li jaghti lil Zammit parir finanzjarju u mhux parir dwar taxxa¹⁷ tant li gie rimarkat minn din l-Awtorita' li, *"kien ikun ahjar li kieku inti kellimt persuna professjonali intiza fuq affarijiet ta' taxxa biex taghraf tiehu parir personalizzat dwar is-sitwazzjoni fiskali applikabbli ghalik"*¹⁸;

iv. Fir-rigward tad-diskors li ntqal bejn Attard u Zammit dwar jekk kienx hemm hlasijiet dovuti, skont il-verzjoni stess moghtija mill-appellant, huwa rrisponda hekk meta gie mgharraf minn Attard li ma kellux jaghmel hlasijiet –

*"X'jigifieri xejn? Mela intom kif taghmlu profit? U int kif taghmel il-bonus? Ir-risposta kienet li huma ma jaghmlux profit u ma jaghmlux bonus"*¹⁹.

Il-kuntest mela kien biss dwar hlasijiet li setghu kienu dovuti lis-socjeta' appellata *per se* ghax hlas ta' taxxa huwa dovut lill-Gvern u ma jffigura mkien fil-profitti, *bonuses* o meno ta' dik l-istess socjeta';

v. Di piu' l-idea li hu ma kellux ihallas taxxa kienet biss frott ta' dak li haseb hu²⁰ –

¹⁴ Fol 81.

¹⁵ Fol 181.

¹⁶ Ittra a fol 44.

¹⁷ Fol 166.

¹⁸ Fol 142.

¹⁹ Fol 36.

²⁰ Fol 36.

"...jien hsibt li t-taxxi tal-ispejjez inhallas darba, meta nispicca minn mal-Crystal Finance u mmur banda ohra, ma xi bank jew hekk, mhux meta nibdel minn currency ghall-ohra. Hekk hsibt jien.

[...]

Ix-xhud: Hekk hsibt jien, li meta nispicca minn mal-Crystal Finance –

L-Avukata Dr Marie Josette Farrugia: Imma inti hsibt hekk, imma xi hadd qallek?

Ix-xhud: Le ma qalli hadd xejn.

[...]

Ix-xhud:jien ghidt forsi, mohhi qalli li jien inhallas darba x'hin nohrog mill-Crystal Finance."

vi. L-appellati ghalhekk m'ghandhomx iwiegbu ghall-allegati nuqqasijiet maghmula mill-appellanti kontribom fir-rigward.

B. Ilment dwar ic-charges.

i. Fit-2 ta' Lulju 2014 l-appellanti ffirmaw dokument intestat *Tariff of Charges*²¹ li jelenka t-tariffi applikabbli fir-rigward ta' transazzjonijiet li jolqtu l-investimenti tal-klijenti mas-socjeta' appellata;

ii. Fid-dokument intestat *Key Investor Information* ukoll iffirmit mill-appellant, it-taqsima ta-*Charges* turi li l-*exit charge* tas-socjeta' appellata meta klijent johrog minn investiment hija ta' 0% filwaqt li l-*entry charge* ghal investiment gdid hija ta' 2%²²;

iii. Dan ifisser li l-appellanti kienu ben infurmati dwar it-tariffi applikabbli ghat-transazzjonijiet rispettivi indipendentement minn jekk din l-informazzjoni regghetx inghatatilhom jew le mill-appellat Attard;

iv. F'kull kaz, l-appellant Zammit irrikonoxxa l-konsapevolezza tieghu dwar il-hlas ta' dawn it-tariffi fid-dokumenti relattivi li huwa kien iffirma xi xhur qabel ma hareg mill-ewwel investiment u dahal ghal investiment gdid mas-socjeta' appellata²³;

²¹ Fol 66 et seq.

²² Fol 136-137.

²³ Xhieda a fol 178-179.

v. Huwa car li l-appellanti qeghdin jittantaw jinterpretaw it-transazzjoni *de quo* bhala wahda diversa minn dak li effettivament hi. Logikament la nvestitur jaghlaq investment f'munita partikolari (f'dan il-kaz dik Amerikana) u jidhol f'investment gdid f'munita diversa (f'dan il-kaz dik Awstraljana) huwa ser jigi soggett ghat-tariffa ta' dhul f'investment gdid, fatt li l-appellanti kienu tenuti li jafu dwaru mid-dokumenti ffirmati minnhom u esibiti in atti.

In fine l-Qorti tqis ukoll li l-binarji li fuqhom ippernjaw il-kawza l-appellanti huma li nghataw "pariri hziena dwar l-investi taghhom" apparti l-ilmenti dwar it-taxxa u c-charges appena kunsidrati. Mill-provi l-Qorti hija sodisfatta li l-parir li nghataw l-appellanti biex johrogu mill-ewwel investment kien wiehed tajjeb tant li mill-mument li nghataw tali parir sakemm huma hargu mill-investment u addirittura anke wara, il-valur tal-qliegħ baqa' niezel²⁴.

Dan kollu, jwassal lil din il-Qorti għall-istess konkluzjoni tat-Tribunal fil-mertu u cioe' li ma kien hemm ebda kwistjoni ta' danni kawzati lill-appellanti fil-vicenda kollha.

Għal dawn il-motivi l-Qorti tiddikjara l-appell irritu u null, bl-ispejjez kontra l-appellanti.

(ft.) Anthony Ellul
Imhallef

(ft.) Maureen Xuereb
D/Registratur

Vera kopja

D/Registratur

²⁴ Dok C u Dok D a fol 64-65.